

KOMMUNUSTÝRISSKIPAN

fyri

Fuglafjarðar kommunu

1. partur Býráðið
2. - Borgarstjórin
3. - Val av nevndum og vanligar reglur fyri virki teirra o.a.
4. - Fíggjarnevndin
5. - Hinar føstu nevndirnar
6. - Aðrar nevndir
7. - Samsýningar o.a.
8. - Broytingar í kommunustýrisskipanini o.a.

1. partur Býráðið

§ 1

Býráðið hevur 9 limir, ið verða valdir eftir teim til eina og hvørja tíð galdandi reglunum í kommunalu vallógini.

§ 2

1. petti. Samsvarandi reglunum í kommunustýrisslóginum velur býráðið við meirilutavali ein borgarstjóra fyri alt valskeið býráðsins. Borgarstjórarstarvið er fulltíðarstarv. Eisini velur býráðið við lutfalsvali ein 1. og ein 2. varaborgarstjóra.

2. petti. Um borgarstjórin ella varaborgarstjórin av eini ella aðrari orsök hevur forfall, røkja 1. ella 2. varaborgarstjórin í hesi raðfylgju borgarstjórarstarvið. Varir fráveran meira enn 2 mánaðir, skal býráðið velja fyribils borgarstjóra ella varaborgarstjóra í teirra stað við gildi, til fráveran heldur uppat.

§ 3

Býráðið samtykkir eina fundarskipan, ið m.a. ásetur nærri reglur um fyrireiking, fundarboð, hvussu fundir skulu haldast og málsmannagongd o.a.

§ 4

1. petti. Býráðið tekur avgerð um, nær og hvar vanligir býráðsfundir skulu vera. Við byrjanini av hvørjum álsmanakkaári verður hetta kunngjørt á tann hátt, ið vanliga verður nýttur í kommununi. Býráðið hevur almennan fund vanliga eina ferð um mánaðin.

2. petti. Eykafundir verða hildnir, tá ið borgarstjórin heldur tað vera neyðugt, ella um 1/3 av limunum krevur tað. Borgarstjórin ger av, nær og hvar eykafundirnir skulu vera, og um høvi er til tess, verða hesir almannakunngjørdir.

3. petti. Býráðslimur, ið hefur tørv at fáa upplýsingar og tekniskan/fyrisitingarligan stuðul frá kommunalu umsitingina í sambandi við málsviðgerðina, fær hesa við at venda sær til borgarstjóran, í øðrum lagi kommunustjóran.

2. partur **Borgarstjórin**

§ 5

1. petti. Nærri reglur um virksemlu borgarstjórans verða ásettar í kommunustýrisskipanini, hetta sambært § 22 í kommunustýrisslóginum.

§ 6

1. petti. Borgarstjórin hefur dagligu leiðslu av kommunalu umsitingini. Hetta er lýst í kapittul 4 í kommunustýrisslóginum, og eru uppgávur hansara m.a. hesar:

- hefur dagliga leiðslu av kommunalu umsitingini,
- býtir málini út til tær ymisku nevndirnar,
- tekur sær av málum, sum ikki fara í nakra nevnd,
- gevur fundarboð,
- fyrireikar býráðsfundir,
- kannar býráðslimir um, hvørji mál koma fyri á fundum,
- leggur mál og málsupplýsingar fram við einum hóskandi tíðarskeiði, so at býráðslimir kunnu gera sær sína egnu meting um málið,
- boðar frá, hvørji mál eru beind í nevnd síðani síðsta fund,
- ansar eftir, at mál, ið krevja býráðsviðgerð, fáa tílíka viðgerð, og at neyðug ummæli verða fingin,
- sær til, at málini verða avgreidd og um neyðugt gera fyriskipan um hetta,
- tekur avgerðir í málum, ið ikki tola at bíða og har eingin orsök er til iva,
- ansar eftir, at farið verður fram eftir samtyktum býráðsins,
- ansar eftir, at allar útreiðslur og inntøkur hava neyðuga játtan og
- saman við einum persóni, sum býráðið hefur heimilað til tess, undirskrivur skjøl, ið binda kommununa og sum ikki krevja undirskrivtir frá býráðslimum.

2. petti. Kommunustjórin ráðgevur og hjálpir borgarstjóranum við at avgreiða tær uppgávur, sum eru nevndar í 1. petti.

3. petti. Borgarstjórin hefur eftirlit við, at mál, ið krevur býráðsins avgerð og hoyrir undir fyrisitingarøki hjá nevnd, verður lagt fyri býráðið saman við neyðugum nevndarummæli, áðrenn býráðið tekur avgerð.

4. petti. Borgarstjórin hefur eyguni eftir, at einki mál liggur á láni. Nevndirnar hava skyldu til at greiða honum frá teimum málum, tær hava við at gera, og hvussu tað liggur fyri við at avgreiða tey. Um tað er neyðugt, ger hann fyriskipan fyri, hvussu málini skulu verða avgreidd.

§ 7

Borgarstjórin ansar eftir, at hvør peningaupphædd - tað veri seg inntøka ella útreiðsla við kommunukassan - er bókað í kommunuroknskapinum, og at upphæddin hefur heimild í ársfíggjarætlanini ella eykajáttan. Er talan um eina peningaupphædd, ið heimild ikki er fyri, leggur hann málið fyri býráðið.

3. partur **Val av nevndum og vanligar reglur fyri virki teirra o.a.**

§ 8

1. petti. Til at taka sær av teirri beinleiðis fyrisitingini av viðurskiftum kommununnar verða skipaðar ein fíggjarnevnd og ein ella fleiri aðrar fastar nevndir.

2. petti. Býráðið velur limir í tær nevndir, stjórnir og tilíkt, har býráðið ella kommunan sambært øðrum fyriskipanum skal verða umboðað.

3. petti. Val av limum og tiltakslimum í fastar nevndir o.a. fer fram á fyrsta býráðsfundi og beint aftan á valið av borgarstjóra og 1. og 2. varaborgarstjóra. Valið fer fram eftir lutfalsvalháttinum sambært § 3 í kommunustýrslógini. Verður avgjørt at velja av nýggjum, stendur øll nevndin fyri vali.

§ 9

1. petti. Býráðið kann seta serstakar ráðgevandi nevndir og staðbundnar nevndir, hetta sambært § 36 og 37 í kommunustýrslógini, ið skulu taka sær av ávísimum málum ella gera fyrireikandi ella ráðgevandi arbeiði fyri býráðið, fíggjarnevndina ella hinar føstu nevndirnar, sí part 6 í hesari kommunustýrisskipan.

§ 10

1. petti. Hvør nevnd hevur sína gerðabók, har allar samtyktir nevndarinnar verða førdar. Við fundarlok verður gerðabókin lisin upp og undirskrivað av øllum teimum luttakandi nevndarlimunum.

2. petti. Hevur nevndarlimur serstöðu, kann hann krevja, at serstöða hansara í stuttum verður viðmerkt í gerðabókini. Tá mál, har nevndarlimur hevur serstöðu sambært gerðabókini, verða send øðrum myndugleikum, kann nevndarlimur krevja, at myndugleikin verður kunnaður um tað, ið stendur í gerðabókini. Nevndarlimurin kann viðleggja málinum grundgeving fyri serstöðu síni.

3. petti. Nevndarlimur kann, áðrenn ein nevndarsamtykt verður sett í verk sambært § 32 í kommunustýrslógini, krevja, at eitt mál verður lagt fyri kommunustýrið til endaliga avgerð (minnilutaverndarreglan).

§ 11

1. petti. Hendir tað, at ein nevnd hugsar um at fremja ætlanir, ið nema við arbeiðsøkið hjá aðrari nevnd, verða samráðingar at fara fram við hesa ella ummæli fingið frá hesi nevnd, áðrenn ætlanirnar verða settar í verk. Um neyðugt luttaka fíggjarnevndin og borgarstjórin í samráðingunum.

2. petti. Hvør nevnd sendir, um teknisku nevndina og fíggjarnevndina, tilráðing til býráðið viðvíkjandi íleggingararbeiði, ið hoyrir undir hennara fyrisitingarøki.

§ 12

1. petti. Nevndirnar ansa eftir, at ikki verður brúktur meira peningur enn avsettur er sambært teim einstøku upphæddunum á ársfíggjarætlanini ella er játtaður við eykajáttan. Um tað er hildið ynskjandi ella neyðugt at játta meira pening, senda nevndirnar - um fíggjarnevndina - býráðnum tilráðing hesum viðvíkjandi.

Sambært § 31, stk. 1 í kommunustýrslógini ansar nevndarformaður eftir, at farið verður fram eftir nevndarsamtyktunum, somuleiðis sum hann eisini ansar eftir, at allar útreiðslur og inntøkur hava neyðuga játtan.

§ 13

Nærri reglur um nevndararbeiði kunnu verða ásettar í fundarskipan, sum býráðið góðtekur.

4. partur Fíggjarnevndin

§ 14

1. petti. Í fíggjarnevndini situr borgarstjórin, ið er nevndarformaður, og 2 aðrir býráðslimir.

Fíggjarnevndin fyrisitur tey málsøki, sum lögð eru til hana sambært kapittul 8 í kommunustýrslógini.

2. petti. Fíggjarnevndin fyrisitur mál viðvíkjandi kassa- og roknskaparverkinum, lønar- og starvfólkaviðurskiftum, burturleigu av ognum í minni enn fimm ár.

3. petti. Fíggjarnevndin sendir býráðnum tilráðing um keyp ella sølu av føstum ognum, veðseting og um burturleigu í meira enn fimm ár av ognum kommununnar.

4. petti. Øll mál, ið snúgva seg um fígging, skulu - áðrenn tey verða lögð fyri býráðið til samtyktar - hava verið til ummælis hjá fíggjarnevndini.

§ 15

1. petti. Fíggjarnevndin ansar eftir, at peningaognir kommununnar - íroknaður tann peningur, ið ikki er neyðugur til gjaldingar av dagligu útreiðslunum - verða goymdar á tryggan hátt og eisini soleiðis, at tær geva sum mest av sær.

2. petti. Tær peningaognir, ið ikki eru neyðugar at hava til taks í reiðum peningi fyri at greiða dagligu útreiðslurnar, skulu verða settar inn í peningastovn, á postgirokonto ella settar í slík lánsbrøv, sum verða nýtt, tá ið tað snýr seg um ognir hjá ómyndingum.

3. petti. Virðisbrøv kommununnar skulu - um tey ikki verða tryggjað á annan fullgóðan hátt - fáa átekning um, at tey eru ogn kommununnar, og at eingin hevur ræði á nøkrum virðisbrævi uttan við samtykki býráðsins. Um tað er møguligt, skal átekningin verða skrivað í bók hjá avvarðandi stovni.

4. petti. Somu skyldur, sum frammanfyri eru tilskilaðar, hevur fíggjarnevndin viðvíkjandi øðrum peningaognum, sum kommunan hevur um hendur.

§ 16

1. petti. Fyri 1. oktober sendir fíggjarnevndin býráðnum uppskot til ársfíggjarætlan fyri komandi fíggjarár.

2. petti. Uppskot til ársfíggjarætlan skal viðgerast tvær ferðir í býráðnum við í minsta lagi 14 daga millumbili. Ársfíggjarætlanin skal vera endaliga samtykt í seinasta lagi 1. desember og latin landsstýrismanninum í fíggjarmálum innan 3 gerandisdagar aftaná.

3. petti. Við hvørjari upphædd á uppskotinum skal verða viðmerkt:

- 1) tann upphædd, ið verður skotin upp fyri komandi ár.
- 2) tann upphædd, ið er avsett fyri verandi roknskaparár, og
- 3) tann upphædd, ið er inngoldin ella brúkt í undanfarna roknskaparári.

Um roknskapurin fyri undanfarna ár ikki er lagdur fram, kunnu fyribils tøl úr honum verða nýtt.

4. petti. Tær íleggingar- og fíggjarætlanir, ið nevndin hevur gjørt, verða lagdar fram saman við uppskotinum til ársfíggjarætlanina. Við uppskotinum skulu eisini fylgja upplýsingar um tær fíggjarligu broytingar, sum kunnu væntast í komandi roknskaparári.

§ 17

Fíggjarnevndin hevur ábyrgdina av:

- 1) at gjørd verður ein bókhaldsførsluskipan, ið gjølla sýnir, hvussu kommunuognin verður umsitin,
- 2) at liðugur roknskapur við møguligum viðmerkingum verður granskoðaður,
- 3) at viðgera og taka støðu til viðmerkingar frá granskoðanini,
- 4) at leggja granskoðaðan roknskap fyri býráðið til góðkenningar og undirskrivningar, og
- 5) at leggja granskoðanarfrágreiðing fyri býráðið til viðgerðar.

§ 18

Fíggjarnevndin ansar eftir, at ikki verður farið upp um tær á fíggjarætlanini viðtiknu peningaupphæddir ella samtyktu eykajáttanir, hvørki tilsamans ella tá talan er um einstakar upphæddir, og at ikki verður farið undir eitt arbeiði, fyrr enn neyðug játtan er tøk sambært § 19, 2. petti.

§ 19

1. petti. Fíggjarnevndin hevur eftirlit við fyrisitingini av peningi og bókhaldi kommununnar. Hon ansar eftir, at inntøkurnar hjá kommununi koma inn rættstundis, og at møgulig útistandandi skuld verður innkravd. Eisini ansar nevndin eftir, at eftirstøðulistar verða gjørdir og kannar hesar við hóskaði millumbili.

2. petti. Fíggjarnevndin ásetur tær reglur, sum kommunala umsitingin hevur at ganga eftir, tá ið tað snýr seg um at siga nevndini frá, um tað í nøkrum føri er farið - ella kann væntast at verða farið - upp um tær einstøku peningaupphæddir á ársfíggjarætlanini ella tær upphæddir, ið játtaðar eru sambært eykajáttan.

3. petti. Fíggjarnevndin ansar eftir, at øll onnur skjøl verða goymd á tryggan hátt.

5. partur Hinar føstu nevndirnar

§ 20

1. petti. Hesar føstu nevndir umfamt fíggjarnevndina skulu verða valdar:

1. Tekniska nevndin
2. Mentamálanevndin
3. Vinnu- og havnanevndin
4. Sosiala nevndin
5. Orku- og umhvørvisnevndin

2. petti. Limirnir í teim í 1. petti umrøddu nevndum verða valdir millum býráðslimirnar.

§ 21

Eftir áheitan frá fíggarnevndinni og innan eina tíðarfreist, sum henda nevnd setur, skulu nevndirnar koma við teirra parti av uppskotinum til ársfíggarætlanina og til gerð av íleggingar- og fíggarætlanum.

§ 22

Hvør nevnd gevur tilmæli til býráðið í málum, innan hennara fyrisitingarøki, har tað sambært lóg áliggur býráðnum at geva tilmæli ella taka støðu.

§ 23

Hvør nevnd ansar eftir, at ikki verður farið upp um tær á fíggarætlanini viðtiknu peningaupphæddir og eykajáttanir, hvørki tilsamans ella tá talan er um einstakar upphæddir, og at ikki verður farið undir eitt arbeiði, fyrr enn neyðug játtan er tøk sbrt. § 19, 2. petti.

§ 24

Tekniska nevndin

1. petti. Tekniska nevndin hevur 3 limir og 3 varalimir, sum valdir verða fyri hvønn limin sær og skipar seg eftir skipan býráðsins við formanni og næstformanni.

2. petti. Nevndin fyrisitur kommunalu teknisku málsøkini, sum t.d. verkstaðin, vatnverkini, vegirnar, kloakkirnar, gøtuljósini og onnur teknisk viðurskifti, ið ikki hoyra undir aðra nevnd, og skipar fyri teimum arbeiðum, sum skulu verða gjørd í hesum sambandi.

Nevndin ansar eftir, at tær viðtøkur og reglugerðir, sum galda fyri nevndu málsøki, verða fylgdar.

3. petti. Nevndin hevur tekniskt eftirlit við almennum plássum, vegum, kloakkum, vatnveiting, reinsiverkum, almennum nátthúsum o.ø., somuleiðis sum nevndin eisini umsitir djóraupptøku og moldgoymsluna, sum annars roknskaparliga eru løgd undir økið 7 "Kommunal virki".

4. petti. Tá gøtu-, veg-, vatn- og onnur íleggingararbeiði skulu verða sett í verk, sendir nevndin tilmæli til býráðið hesum viðvíkjandi, sambært § 11, 2. petti, og skipar fyri, at arbeiðini verða framd samsvarandi teirri av býráðnum samtyktu arbeiðsætlan.

Nevndin umsitur ferðsluviðurskifti og fyriskipar uppsetan av navnaskeltum á gøtum, vegum, torgum, støðum o.ø. og hevur í øllum førum eftirlit við, at fyriskipanirnar í vegareglugerðini um gerð og yvirtøkur av gøtum og vegum verða hildnar.

5. petti. Skylda kommununnar til at reinsa gøtur, vegir og útiverupláss (torg) er løgd til nevndina, og leiðir og útinir hon hesi arbeiði - eisini tá talan er um salting og kavagrevstur og at beina fyri burturkastinum frá øllum hesum arbeiðum.

6. petti. Nevndin fyrisitur somuleiðis øll mál, ið sambært byggilóggávu og lóg um býarskipanir og byggisamtyktir eru løgd undir býráðið.

7. petti. Nevndin fyrisitur allar umsóknir um bygging og sundurluting, uttan á havna-, vinnu- og ídnaðarøkjum, og viðger hesar sambært galdandi lógum, reglugerðum og fyriskipanum og ansar eftir, at øll bygging er í samsvari við hesum.

8. petti. Nevndin umsitur viðlíkahaldið av øllum bygningum, áum og veitum og jarðarognum, tað veri seg traðarognum, urtagarðs- og øðrum jarðarstykkum og trygging av virðum hjá kommununi. Um so er, at bygningar, fríendi v.m. hoyra til málsøki hjá aðari nevnd, serliga á fíggarliga økinum, so skulu nevndirnar samskifta

fyrst í hvørjum fíggjarári við teknisku nevndina um, hvussu møgulig viðlíkahald verða framd.

9. petti. Nevndin sendir býráðnum um fíggjarnevndina tilráðing um keyp ella sølu av føstum ognum og um burturleigu í meira enn fimm ár av teimum ognum, sum hoyra undir málsøki hjá nevndini. Eisini sendir hon eftir áheitan fíggjarnevndini tilmæli viðvíkjandi burturleigu av tílíkum ognum.

10. petti. Nevndin hevur eftirlit við, at gingið verður eftir teimum servituttum og deklaratiónum, sum álagdar eru til frama fyri kommununa, og at tænarar til borgarar verða talgildar.

§ 25 **Mentamálanevndin**

1. petti. Mentamálanevndin hevur 3 limir og 3 tiltakslimir, sum valdir verða fyri hvønn limin sær, og skipar nevndin seg eftir skipan býráðsins við formanni og næstformanni.

2. petti. Nevndin fyrisitur fíggjarviðurskiptini hjá kommunalum skúlum, somuleiðis sum nevndin eisini umsitur útvegan av innbúgv, amboðum og tílíkum til teirra. Nevndin fyrisitur, í samráð við teknisku nevndina, viðlíkahaldinum av skúlabygningum, mentanarbygningum, útiveruplássum og leikvillum/stadion.

Nevndin ansar eftir, at tær viðtøkur og reglugerðir, sum galda fyri nevndu málsøki, verða fylgdar.

3. petti. Nevndin fyrisitur kvikmynda- og bókasavnsviðurskipti kommununnar, søvn, mentanarhús, integrasjón, íverksetan, íbirtan, kveikjan og onnur mál av mentanarligum týdningi í kommununi. Nevndin skal árliga koma við uppskoti til fíggjarætlan fyri bókasavnið, eins og roknskapartilmæli savnsins.

4. petti. Nevndin gevur um teknisku nevnd viðmæli til býráðið í málum viðvíkjandi nøvnum á nýggjum gøtum, vegum o.ø. sambært tilmæli frá Gøtunavnanevndini.

5. petti. Nevndin fyrisitur mál, ið snúgva seg um útlán og burturleigu av rúmum í kommunalum ognum til nýstlu hjá feløgum o.ø., ið ætlað eru til mentanarendamál.

6. petti. Eftir nærri fyriskrivaðum reglum frá býráðnum umsitur nevndin studningsjáttanir til skúlabørn og til feløg, herundir eisini fyri stovnandi tiltøkum til frama fyri slík, o.tl.

7. petti. Nevndin fyrisitur eisini ferðavinnu, undir hesum Fuglafjarðar Kunningarstovu (Visit Fuglafjørður), og hevur nevndin sostatt fulla ábyrgd av hesum stovni, sum sítt málsøki. Tó liggur fíggjarligi parturin undir økið 7.

§ 26 **Vinnu- og havnanevndin**

1. petti. Vinnu- og havnanevndin hevur 3 limir og 3 tiltakslimir, sum valdir verða fyri hvønn limin sær, og skipar nevndin seg eftir skipan býráðsins við formanni og næstformanni.

2. petti. Nevndin fyrisitur havnir eins og smábátahavnir og skipar fyri teimum arbeiðum, sum skulu verða gjørd í hesum sambandi. Sama er galdandi fyri kommunalar bygningar og annan útbúnað og ognir, ið hoyra havnunum til. Nevndin umsitur saman við fíggjarnevndini peningaviðurskipti og roknskaparhaldið hjá

havnunum, hetta samsvarandi teimum til eina og hvørja tíð galdandi reglum viðvíkjandi fyrisiting av havnum o.ø.

Nevndin ansar eftir, at tær viðtøkur og reglugerðir, sum galda fyri nevndu málsøki, verða fylgdar.

3. petti. Nevndin fyrisitir eisini vinnuøkir og vinnubygningar, oljuvinnu, fiskivinnu, handils- og tænastráttvinnu, vinnunýskapan, vinnuálegging (strategi) og húruvognsloysvir.

4. Nevndin fyrisitir umsóknir um bygging á havna-, vinnu- og ídnaðarøkjum.

§ 27 **Sosiala nevndin**

1. petti. Sosiala nevndin hevur 3 limir og 3 tiltakslimir, sum valdir verða fyri hvønn limin sær, og skipar nevndin seg eftir skipan býráðsins við formanni og næstformanni.

2. petti. Til at viðgera tey ymsu sløgini av málum kann nevndin velja eykanevndir við minst 3 limum - valdum eftir lutfalli. Formaðurin í sosialu nevndini skal helst vera formaður í ella limur av slíkum eykanevndum.

3. petti. Nevndin tekur avgerðir í málum, ið sambært lóggávuni hoyra undir sosialu nevndina. Í tann mun fyriskipanin í lóggávuni ikki eru til hindurs, hevur nevndin eisini tær heimildir, sum sambært sosialu lóggávuni eru lagdar til býráðið.

4. petti. Nevndin er eisini nevnd fyri hesar stovnar og skipanir: "Ungdómshúsið", "Barnalund í Fuglafirði", "Stropan á Kambsdali" og "Fritíðarskúlan Kamb á Kambsdali", umframt sambýlið Vesturstovu, sum er skipað saman við Eysturkommunu í eldrasamstarvinum Nánd.

Nevndin umsitir eisini kommunala partin av kommunulæknaskipanini, tannlæknaskipanini, heilsuskipanini og barnaverndartænastuni, og hevur ábyrgd av øllum kommunalum hølum, ið nýtt verða í hesum sambandi, eisini hølum til kommunulæknaavloysarar.

5. petti. Nevndin fyrisitir, í samráð við teknisku nevndina, viðlíkahaldinum av bygningum sí 4. petti, og skal eisini koma við tilmælum um lögur og størri umvælingar á sosiala økinum.

Nevndin ansar eftir, at tær viðtøkur og reglugerðir, sum galda fyri nevndu málsøki, verða fylgdar.

6. petti. Nevndin fyrisitir teir stovnar hjá kommununi, ið ætlaðir eru til sosial- og heilsulig endamál og kommunalar íbúðir, sí 4. petti og skipar fyri útvegan av innbúgví, amboðum og tílikum til hesar.

7. petti. Nevndin fyrisitir tiltøk fyri útbúgving av ungum til arbeiðsmarknaðin.

8. petti. Í valskeiðinum 2025-2028 umsitir nevndin alla frítíðarundirvísing og kemur við sínum uppskoti til fíggarætlan til býráðið, somuleiðis sum nevndin eisini umsitir kommununar part av musikkskúlastipanini, tó ikki viðurskipti viðvíkjandi sjálvari undirvísingini og lærarum, ið starvssettir eru av Mentamálaráðnum. Hetta vegna ógegni í Mentanarnevndini.

§ 28

Orku- og umhvørvisnevndin

1. petti. Orku- og umhvørvisnevndin hevur 3 limir og 3 tiltakslimir. Nevndin skipar seg við formanni og næstformanni.

2. petti. Nevndin viðger mál sambært lóggávu, herímillum kunngerðum og reglum um orku, ravmagn, kolvetni, umhvørvisvernd og náttúrufriðing.

3. petti. Nevndin fyrisitur hesi málsøki:

- Móttøkuplássið/renovatióinina.
- Náttúru og umhvørvi.
- Frílandi og grøn øki umframt fríðkan av viðarlundum og spæliplássum.
- Orkumál sum heild.
- Orkusparandi tiltøk:
 - Ljóðdálking.
 - Ljósdálking.
 - Luktdálking.
 - Umhvørvismál.
 - Umhvørvisátøk, eitt nú eina árliga umhvørvisviku.

4. petti. Nevndin skipar fyri teimum arbeiðum, sum skulu verða gjørd sambært 3. petti.

6. partur

Aðrar nevndir

§ 29

Hellunevndin

1. petti. Til at taka sær av áhugamálum á Hellunum verður vald ein nevnd við 3 limum.

Tveir limir verða valdir av býráðnum millum borgarar á Hellunum eftir reglum í kommunalu vallógini. Valbæri og valrætt hava tey, sum hava valrætt og eru valbær til býráðið.

Triðji limurin, ið er borgarstjórin, er føddur limur, men kann ikki verða formaður.

Nevndin skipar seg við formanni og næstformanni.

2. petti. Hellunevndin vegleiðir, umrøður og ger tilmæli til býráð og nevndir í málum, ið hava við spurningar á Hellunum at gera.

§ 30

Kambsdalsnevndin

1. petti. Til at taka sær av áhugamálum á Kambsdali verður vald ein nevnd við 5 limum.

Tríggjir limir verða valdir av býráðnum millum borgarar á Kambsdali eftir reglum í kommunalu vallógini. Valbæri og valrætt hava tey, sum hava valrætt og eru valbær til býráðið.

Umframt borgarstjóran, sum er føddur limur, men kann ikki verða formaður, verður ein býaðslimur valdur afturat.

Nevndin skipar seg við formanni og næstformanni.

2. petti. Kambsdalsnevndin vegleiðir, umrøður og ger tilmæli til býráð og nevndir í málum, ið hava við spurningar á Kambsdali at gera.

§ 31

Samstarvsnevnd um barnaverndartænastu millum Fuglafjarðar kommunu og Eysturkommunu

1. petti. Samstarvsnevndin um barnaverndartænastu hevur 4 býráðslimir, ávíkavist borgarstjórnir í Fuglafjarðar kommunu og Eysturkommunu, umframt 2 umboð úr sosialu nevnd í kommununum báðum.

2. petti. Samstarvsnevndin fyrisitur mál yvirskipað í mun til barnaverndartænastuna, ið sambært lóggávuni, kunngerðum, reglum um barnavernd og fyriskipanum, eru løgð undir kommununa, og skipar fyri teimum arbeiðum, sum skulu verða gjørd í hesum sambandi.

§ 32

Felags barnaverndarnevnd millum Fuglafjarðar kommunu og Eysturkommunu

1. petti. Felags barnaverndarnevndin hevur 5 limir, valsetuna 2025-2028 3 úr Fuglafjarðar kommunu og 2 úr Eysturkommunu, sum hava fakligan førleika og sum skulu lúka treytirnar til val til bý- ella bygdarráð og hava reina revsiváttan. Talið av limum frá hvørjari kommunu skiftir hvørja valsetur so tað valsetuna 2029-2032 verða 3 limir úr Eysturkommunu og 2 limir úr Fuglafjarðar kommunu o.s.fr.

2. petti. Barnaverndarnevndin virkar samsvarandi kapittul 2 í barnaverndarlógini viðvíkjandi skipan og umsiting av barnaverndarmálum.

§ 33

Tilbúgvingarnevndin

1. petti. Tilbúgvingarnevndin hevur 5 limir, harav 3 limir, ið eru tilnevndir av býráðnum, tilbúgvingarleiðarin og økispolitileiðarin í norðurøkinum. Borgarstjórin er formaður í tilbúgvingarnevndini.

2. petti. Tilbúgvingarnevndin er skipað samsvarandi § 12, stk. 2 í tilbúgvingarlógini til at fyrisitað kommunalu tilbúgvingina, herímillum sløkkiliðið.

3. petti. Tilbúgvingarnevndin skal á hvørjum ári koma við uppskoti til fíggarætlan til fíggarnevndina, sum í nevndarhøpi er yvirliggjandi nevnd hjá tilbúgvingarnevndini.

§ 34

Samstarvsnevnd um eldraekið Nánd millum Fuglafjarðar kommunu og Eysturkommunu

- 1. petti.** Samstarvsnevndin hefur 5 limir, 2 úr Fuglafjarðar kommunu og 3 úr Eysturkommunu, harav borgarstjórnarnir eru fastir limir.
- 2. petti.** Samstarvsnevndin er skipað samsvarandi lögtingslógini um heimatænastu og eldrarøkt, og hefur til endamáls at tryggja, at borgarar, sum hava tørv á persónligari hjálp, røkt og stuðli, sambært lógini, fáa neyðugu hjálpina.

§ 35

Stýrið fyrri skúlasamstarvið Framvit millum Fuglafjarðar kommunu og Eysturkommunu

- 1. petti.** Stýrið hefur 4 limir, harav eru borgarstjórnarnir í báðum kommununum fastir limir. Stýrið er skipað sambært sáttmála frá 2019 millum báðar kommunur.
- 2. petti.** Stýrið hefur til endamáls, at skipað eitt felags skúlasamstarv, ið ber heitið Framvit, við javnbjóðis ávirkan og ábyrgd fyrri skúlaviðurskifti eftir 7. skúlaár.

§ 36

Skúlastýrið fyrri Fuglafjarðar skúla

- 1. petti.** Skúlastýrið hefur 5 limir, harav eru valdir 2 býráðslimir úr ávíkavist Fuglafjarðar kommuna og Eysturkommunu. Skúlastjórin er skrivari í skúlastýrinum.
- 2. petti.** Skúlastýrið er skipað sambært § 50 í fólkaskúlalógini og § 27 í tilhoyrandi kunngerð um at velja foreldraumboð í skúlastýri og kommunustýrisumboð í felagsskúlastýri.
- 3. petti.** Skúlastýrið hefur til endamáls, at hava eftirlit við virksemi skúlans, og tekur avgerð um øll viðurskifti skúlanum viðvíkjandi, ið ikki eru lögð undir kommunustýrið, leiðara skúlans ella aðrar myndugleikar.

§ 37

Bygginevnd í sambandi við umbygging av "64-skúlanum" v.m.

- 1. petti.** Bygginevndin hefur 8 limir, harav eru 3 býráðslimir, har borgarstjórin er tann eini limurin. Hinir limirnir eru leiðarnir fyrri teknisku deild og mentanardeildina, skúlastjórin fyrri Fuglafjarðar skúla, formaðurin í skúlastýrinum fyrri Fuglafjarðar skúla og ráðgevandi arkitekturin.
- 2. petti.** Bygginevndin hefur til endamáls, vegna býráðið, at fylgja við byggingini av nýggja barnaskúlanum, og harvið tryggja, at tíðar- og kostnaðarætlan halda.
- 3. petti.** Bygginevndin verður tikin av, tá 64-skúlin er liðugt umbygður.

§ 38

Nevnd fyrri Miðbýarætlanina

- 1. petti.** Nevndin hefur 7 limir, harav eru 4 býráðslimir, har borgarstjórin er tann eini limurin. Út yvir politisku limirnar eru ráðgevandi arkitekturin, kommunustjórin og tekniski leiðarin limir í nevndini.

2. petti. Nevndin hefur til endamáls, vegna býráðið, at fylgja við verkætlanum í tráð við miðbýarætlanina, og harvið tryggja, at tíðar- og kostnaðarætlan halda.

3. petti. Nevndin verður tikin av, tá miðbýarætlanin er komin á mál.

§ 39

Arbeiðs/hugskotsbólkur í sambandi við sosiala økið

1. Petti. Arbeiðs/hugskotsbólkurin er mannaður av limunum í sosialu nevnd. Sosialdeildarleiðari er skrivari í bólkinum. Arbeiðsbólkurin kann víðkast við fakfólki eftir tørvi.

2. Petti. Arbeiðs/hugskotsbólkurin hefur vegna býráðið til endamáls at koma við hugskotum til útbyggingar og menning av tilboðunum innan sosiala økið.

7. partur

Samsýningar o.a.

§ 39

1. petti. Borgarstjórin fær í fulltíðarstarvi sínum samsýning ájavnt við **37. flokk** sambært sáttmála millum Fíggjarmálaráðið og Felag Tænastumanna Landsins samsvarandi § 10, stk. 2, nr. 4 í kunngerð nr. 93 frá 9. september 2014, ið hefur heimild í kommunustýrslógini.

2. petti. Tá ið borgarstjórin fer frá fær hann borgarstjórasamsýning eftir reglum í § 14, stk. 1, nr. 1 og 2 í kunngerðini, sum er nevnd í 1. petti.

3. petti. Eftirsitandi hjúnafelagi ella børn undir 18 ár eftir borgarstjóra í starvi fær/fáa samsýning eftir reglum sambært § 13, stk. 2, nr. 3 í kunngerð um samsýning v.m. sambært kommunustýrslógini.

4. petti. Føst samsýning til kommunustýrslimir, borgarstjóra, varaborgarstjórar, nevndarformenn og nevndarlimir verður sambært § 17, stk. 1 í nevndu kunngerð goldin mánaðarlíga frammanundan við 1/12 av árligu upphæddini fyri hvønn byrjaðan mánaða.

5. petti. Varaborgarstjórin fær sambært § 11, stk. 2 í nevndu kunngerð eina árliga samsýning upp á 10% av samsýningini, ið verður givin borgarstjóranum.

6. petti. Býráðslimir, borgarstjórin tó undantikin, sum eru limir í øðrum nevndum og umboðum, eitt nú skúlastýrinum, SEV, IRF, Ráðnum fyri Ferðslutrygd, Nánd og Framvit, kunnu fáa fundarpening ella samsýning fyri mista arbeiðsinntøku fyri arbeiði sambært § 4 í nevndu kunngerð. Sama er galdandi fyri skeiðsluttøku, sum býráðið og/ella umsitingin skipa fyri.

Samsvarandi vegleiðing hjá Lønardeildini í Fíggjarmálaráðnum, og lønartalvu galdandi frá 1. oktober 2024 til 30. september 2025, er fundarsamsýningin henda:

Stytttri enn 3 tímar: (≤ 3)	707 kr.
Millum 3 og 5 tímar:	1.414 kr.
Longri enn 5 tímar:	2.121 kr.

Samsvarandi § 4, stk. 2 í nevndu kunngerð kann endurgjaldið fyrri mista arbeidsinntøka verða í mesta lagi 1.800 kr. fyrri hvønn dagin.


7. petti. Onnur enn kommunustýrslimir kunnu fáa fundarpening fyrri arbeiði í nevndum og bólkum, sum býráðið hevur stovnað, sambært § 9 í nevndu kunngerð.

8. partur
Broytingar í kommunustýrisskipanini o.a.
§ 40

Henda kommunustýrisskipan og broytingar í henni skulu verða viðgjørd á tveimum býráðsfundum, við minst 14 daga millumbili.

Við støði í kommunustýrisskipanini fyrri Fuglafjarðar kommunu, sum fyrstu ferð varð góðkend í 2001, og við seinni broytingum, verður dagføringin av kommunustýrisskipanini hesaferð framløgd á býráðsfundi 16. januar 2025 og góðkend á býráðsfundi 31. januar sama ár.

Dávur Juul
Borgarstjóri
Í Støð 5
530 Fuglafjørður



Dávur Juul
Borgarstjóri

Fuglafjørður, 31. januar 2025



Jóanis Erik Køtlum
Kommunustjóri

